

## 133. Tliet Allat

Alla li tista' kollox m'għadekx waħdek  
Alla li tista' f'salt u ta' kull hin  
minn fuq il-wiċċ tal-art id-dinja sħiħa  
teqred bir-razza kollha tal-bnedmin.

Illum hawn żewġ allat, wieħed ġo Moskow,  
u l-iehor f'Wahington, li b'disprament,  
permezz tal-bombi atomiċi u nukleari  
jistgħu jeqirdu l-ħajja kull mument.

U dawn l-allat ukoll għandhom is-setgħa  
li n-nies li jkunu taħthom sfaw maħkuma  
ikollhom jieklu, jorqdu, jgħixu, u jaħsbu  
b'tifsila waħda kif iridu huma.

Ja Alla tal-eżerċiti duwa wieħed  
hemm għal dal-gwaj, li ġo tan-nies l-imħuħ  
jidhol id-dawl, fir-rieda tidhol saħħa,  
sabiex inqajmu lkoll forza tar-ruħ

Li ġgagħal liż-żewġ allat li jarmu l-baħar  
l-armi tal-qerda lkoll – kull wieħed niedem –  
flimkien ma kull reġim totalitarju,  
u nqajmu d-dinjità kbira tal-bniedem.

Qajjem Mulej profeti bħal fl-imghoddi,  
bħal Canon Collins qajjem bil-eluf,  
sabiex nitilqu minn Aldermaston  
ngħannu mat-triq is-sliem sa kollha t-truf.